

సభాపర్వం - ధర్మసారం

విఘ్నేశ్వర ధ్యానమ్

శుక్లాంబరధరం విష్ణుం, శశివర్ణం చతుర్భుజమ్ ।
ప్రసన్నవదనం ధ్యాయేత్, సర్వవిఘ్నోపశాంతయే ॥

శ్రీనివాస ధ్యానమ్

స త్వం మాం సాహి దేవేశ లక్ష్మీశ గరుడధ్వజ ।
సర్వాపత్తివినాశాయ ప్రసన్నో భవ సర్వదా ॥

శ్రీ కృష్ణ ధ్యానమ్

కృష్ణాయ యాదవేంద్రాయ, జ్ఞానముద్రాయ యోగినే ।
నాథాయ రుక్మిణీశాయ, నమో వేదాంతవేదినే ॥

వ్యాస ధ్యానమ్

కృష్ణద్వైపాయనం వ్యాసం, సర్వలోకహితే రతమ్ ।
వేదాబ్జభాస్కరం వందే, శమాదినిలయం మునిమ్ ॥

అథ సంకల్పః

శ్రీమదాదివరాహక్షేత్రే, విరాజమానస్య, శ్రీమదఖిలాండకోటి -
బ్రహ్మాండనాయకస్య, శ్రీవేంకటేశ్వరస్వామినః, పరిపూర్ణానుగ్రహేణ, సర్వేషామ్,
ఆస్తికమహాజనానాం, ఆధివ్యాధి, నివృత్తిద్వారా, ఆయురారోగ్యైశ్వర్యాభివృద్ధ్యర్థం,
విషూచికేత్యాది, క్రిమిజనిత, సమస్త దుష్ప్రభావ, నిర్మూలన ద్వారా, సకల
శ్రేయోఽభివృద్ధ్యర్థం, ధర్మార్థకామమోక్షాఖ్య, చతుర్విధ, పురుషార్థఫలసిద్ధ్యర్థం,
సమస్తపాపక్షయార్థం, సనాతన ఆర్షధర్మస్య, సర్వోన్నతిసిద్ధ్యర్థం, తద్ధర్మ-
ప్రతికూలతా పరిహారార్థం, గోసంరక్షణార్థం, జ్ఞాన-భక్తి-వైరాగ్య సిద్ధ్యర్థం చ,
శ్రీమన్మహాభారతే, సభాపర్వణి, యథాశక్తి, శ్లోకవ్యాఖ్యానపురస్సరం,
అష్టాదశాధ్యాయాంతర్గత, శ్లోకపారాయణం, ఆచార్యముఖేన కరిష్యామహే.



శ్రీకృష్ణపరబ్రహ్మణే నమః

**అథ శ్రీమహాభారతే సభాపర్వాంతర్గత
రాజసూయారంభపర్వణి అష్టాదశోఽ ధ్యాయః**

రాక్షస్యవాచ

జరా నామాస్మి భద్రం తే రాక్షసీ కామరూపిణీ ।

తవ వేశ్మని రాజేంద్ర పూజితా న్యవసం సుఖం ॥ 18-1 ॥

గృహే గృహే మనుష్యాణాం నిత్యం తిష్ఠామి రాక్షసీ ।

గృహదేవీతి నామ్నా వై పురా సృష్టా స్వయంభువా ।

దానవానాం వినాశాయ స్థాపితా దివ్యరూపిణీ ॥ 18-2 ॥

యో మాం భక్త్యా లిఖేత్కుడ్యే సపుత్రాం యౌవనాన్వితాం ।

గృహే తస్య భవేద్భుద్ధిః అన్యథా క్షయమాప్నుయాత్ ॥ 18-3 ॥

త్వద్గృహే తిష్ఠమానాఽహం పూజితాఽహం సదా విభో ॥ 18-4 ॥

లిఖితా చైవ కుడ్యేషు పుత్రైర్బహుభిరావృతా ।

గంధపుష్పైస్తథా ధూపైః భక్త్యభోజ్యైస్సుపూజితా ।

సాఽహం ప్రత్యుపకారార్థం చింతయంత్యనిశం నృప ॥ 18-5 ॥

తవేమే పుత్రశకలే దృష్టవత్యస్మి ధార్మికా ।

సంశ్లేషితే మయా దైవాత్ కుమారస్సమపద్యత ॥ 18-6 ॥

తవ భాగ్యాన్మహారాజ హేతుమాత్రమహం త్విహా ॥ 18-7 ॥

తస్య బాలస్య యత్ కృత్యం తత్ కురుష్వ నరాధిప ।

మమ నామ్నా లోకేఽస్మిన్ ఖ్యాత ఏష భవిష్యతి ॥ 18-8 ॥

మేరుం వా ఖాదితుం శక్తా కిం పునస్తవ బాలకం ।

గృహసంపూజనాత్తుష్ట్యా మయా ప్రత్యర్చితస్తవ ॥ 18-9 ॥

శ్రీకృష్ణ ఉవాచ

ఏవముక్త్యా తు సా రాజన్ తత్రైవాంతరధీయత ।

స సంగృహ్య కుమారం తం ప్రవివేశ గృహం నృపః ॥ 18-10 ॥

తస్య బాలస్య యత్కృత్యం తచ్చకార నృపస్తదా ।

ఆజ్ఞాపయచ్చ రాక్షస్యాః మగధేషు మహేలాత్సవం ॥ 18-11 ॥

తస్య నామాకరోఽచ్చైవ పితామహసమః పితా ।

జరయా సంధితో యస్మాత్ జరాసంధో భవత్వయం ॥ 18-12 ॥

సోఽవర్ధత మహాతేజాః మాగధాధిపతేస్సుతః ।

ప్రమాణబలసంపన్నః హుతాహుతిరివానలః ।

మాతాపిత్రోర్నందికరః శుక్లపక్షే యథా శశీ ॥ 18-13 ॥

ఇతి శ్రీమహాభారతే సభాపర్వాంతర్గత

రాజసూయారంభపర్వణి అష్టాదశోఽధ్యాయః



సూభాషితమ్

జాతః కంసవధార్థాయ భూభారోత్తరణాయ చ ।

కౌరవాణాం వినాశాయ దైత్యానాం నిధనాయ చ ॥

పాండవనాం హితార్థాయ ధర్మసంస్థాపనాయ చ ।

గృహాణార్ఘ్యం మయా దత్తం దేవక్యా సహితో హరే ॥

క్షీరోదార్లవసంభూత అత్రినేత్రసముద్భవ ।

గృహాణార్ఘ్యం మయా దత్తం రోహిణ్యాస్సహితో శశిన్ ॥

అథ క్షమప్రార్థనా

యదక్షరపదభ్రష్టం మాత్రాహీనం చ యద్భవేత్ ।
తత్సర్వం క్షమ్యతాం దేవ నారాయణ నమోఽస్తుతే ॥

అథ లోకక్షేమప్రార్థనా

స్వస్తిప్రజాభ్యః పరిపాలయంతాం
న్యాయ్యేనమార్గేణ మహీం మహీశాః ।
గోబ్రాహ్మణేభ్యశ్చుభమస్తు నిత్యం
లోకాస్సమస్తాస్సుఖినో భవన్తు ॥

అథ భగవత్సమర్పణమ్

కాయేన వాచా మనసేంద్రియైర్వా
బుద్ధ్యాత్మనా వా ప్రకృతేస్వభావాత్ ।
కరోమి యద్యత్సకలం పరస్మై
నారాయణాయేతి సమర్పయామి ॥

అథ మంగళమ్

శ్రీయఃకాంతాయ కళ్యాణనిధయే నిధయేఽర్థినామ్ ।
శ్రీవేంకటనివాసాయ శ్రీనివాసాయ మంగళమ్ ॥

